

**QORTI CIVILI  
PRIM' AWLA**

**ONOR. MHALLEF**

**JACQUELINE PADOVANI GRIMA LL.D. LL.M. (IMLI)**

**Seduta ta' Nhar il-Hamis 25 ta' Mejju 2017**

**Kawza Numru: 13**

**Rikors Numru: 993/2016 JPG**

**Bay Investments Limited (C25298)**

**VS**

**Il-Kummissarju tat-Taxxi**

**Il-Qorti,**

Rat ir-Rikors tal-kumpannija Bay Investments Ltd. (C 25298), datata 1 ta' Novembru 2016, (vide fol 1 et seq), li jaqra hekk;

*ILLI permezz ta' ittra ufficjali ta' nhar l-4 ta' Dicembru 2015 (DOK: A) - ossija ittra ufficjali numru 4049/15 - il-Kummissarju tat-Taxxi interpella lill-kumpannija esponenti sabiex, fi zmien jumejn min-notifika tal-imsemmija ittra ufficjali, hija thallas is-somma ta' mija u wiehed u erbgħin elf tmien mija u hmistax-il Ewro u erbgħa centezmi (€141,815.04) rapprezentanti somma dovuta lill-istess Kummissarju tat-Taxxi bhala Taxxa fuq il-Valur Mizjud;*

*ILLI, fl-istess imsemmija ittra ufficjali, l-Kummissarju tat-Taxxi wissa lill-kumpannija esponenti illi dik l-interpellanza kienet qed issir għall-finijiet u l-effetti kollha tal-ligi u partikolarment, izda mhux esklussivament, sabiex tirrendi ezegwibbli t-titolu eżekuttiv li għandu l-istess Kummissarju tat-Taxxi kontra l-*

*kumpannija esponenti permezz ta' Avviz li kien intbaght lill-istess kumpannija kumpannija esponentii;*

*ILLI, permezz tal-istess ittra ufficjali, l-Kummissarju tat-Taxxi informa lill-kumpannija esponenti illi, jekk huwa jonqos milli jhallas l-ammont suriferit fi zmien lili moghti, huwa kien ser jghaddi sabiex jezegwixxi l-imsemmi titolu ezekuttiv permezz tal-mandati opportuni;*

*ILLI, madanakollu, t-talba tal-Kummissarju tat-Taxxi kif dedotta fl-ittra ufficjali suriferita hija infondata fil-fatt u fid-dritt u dan, fost ohrajn, ghar-ragunijiet segwenti:*

- I. Il-Kummissarju tat-Taxxi naqas milli jsegwi d-disposizzjonijiet tal-Att dwar it-Taxxa fuq il-Valur Mizjud (Kapitolu 406 tal-Ligijiet ta' Malta), u ghaldaqstant huwa ma ghandu l-ebda titolu ezekuttiv fil-konfront tal-kumpannija esponenti;*

*Kif inghad fis-sentenza fl-ismijiet **Aluminium Extrusions Limited u Raymond Borg Vs Direttur Generali (Taxxa Fuq il-Valur Mizjud)**, moghtija mill-Qorti ta' l-Appell (sede inferjuri) nhar is-27 t'April 2016, il-procedura li ghandha tigi segwita mill-Kummissarju tat-Taxxi sabiex jottjeni titolu ezekuttiv hija s-segwenti:*

- i. Fl-ewwel lok tinhareg l-istima, li tigi notifikata lit-taxpayer li mbaghad ikollu tletin (30) gurnata min-notifika tal-avviz sabiex jappella quddiem it-Tribunal ta' Revizjoni Amministrattiva;*
- ii. Fit-tieni lok hu biss fejn l-istima ma tigix kontestata fit-terminu kontemplat mil-ligi, jew wara d-decizjoni tat-Tribunal, li l-avviz hu titolu ezekuttiv. L-Artikolu 59(1) jipprovdi li l-avviz mahrug mill-appellat hu titolu ezekuttiv.*
- iii. Fit-tielet lok fejn il-hlas jibqa' ma jsirx, l-appellant jista' jitlob il-hlas ta' kull taxxa u penali amministrattiva permezz ta' nota ta' talba ghall-hlas, u l-hlas ghandu jsir fi zmien tletin jum mid-data tan-notifika lill-persuna li ghandha thallas (Artikolu 59(2)).*

- iv.** *Fir-raba' lok jekk il-hlas jibqa' ma jsirx fi zmien tletin jum mid-data tan-notifika tan-nota ta' talba ghall-hlas, allura l-appellat jista' jghaddi ghall-ezekuzzjoni tat-titolu ezeuttiv wara li jkunu ghaddew jumejn min-notifika ta' att gudizzjarju lill-persuna kkoncernata fejn jitlobha thallas (Artikolu 59(2)).*

*Ghaldaqstant, jispetta unikament lill-Kummissarju tat-Taxxi sabiex iressaq prova li turi b'mod car illi, qabel ma giet intavolata l-ittra ufficjali promutorja tieghu, huwa, effettivament, kien innotifka lill-kumpannija esponenti, bis-segwent, ossija:*

**A.** *Bi stima ta' taxxa;*

**B.** *B'Avviz, skond l-Artikolu 59 (1) tal-Kapitolu 406;*

**C.** *B'nota ta' talba ghall-hlas, skond l-Artikolu 59 (2) tal-Kapitolu 406.*

*Ghal kuntrarju ta' dak illi wissa l-Kummissarju tat-Taxxi fl-ittra ufficjali promutorja tieghu, l-kumpannija esponenti qatt ma gie notifikata bid-dokumenti hawn fuq imsemmija, u ghalhekk it-talba kif dedotta fl-ittra ufficjali tal-4 ta' Dicembru 2015 hija manifestament intempestiva ghaliex il-Kummissarju tat-Taxxi ma jistghax, f'dan il-waqt u sakemm ma jkunu saru l-proceduri kollha rikjesti mill-ligi, u sakemm ma jkunx ghadda z-zmien kollu li trid il-ligi, jghaddi sabiex jigbor minghand l-kumpannija esponenti, permezz ta' atti ezeuttivi, l-ammont minnu reklamat.*

- II.** *Minghajr pregudizzju ghas-suespost, it-talba kif dedotta fl-ittra ufficjali tal-4 ta' Dicembru 2015 hija intempestiva wkoll ghaliex il-kumpannija esponenti ghadha sallum tistenna risposta formali minghand il-Kummissarju tat-Taxxi ghall-applikazzjoni li l-istess kumpannija esponenti kienet ghamlet skond id-disposizzjonijiet tar-Regolamenti dwar Taxxa Fuq il-Valur Mizjud (Thassir ta' Mghax u Penali Amministrattivi inkorsi taht l-Att tal-1998 dwar it-Taxxa fuq il-Valur Mizjud, l-Att dwar it-Taxxa tad-Dwana u tas-Sisa u l-Atti tal-1994 dwar it-Taxxa fuq il-Valur Mizjud), ossija applikazzjoni taht l-Avviz Legali 456 tal-2011 kif emendat;*

*Ghalhekk, it-talba tal-Kummissarju tat-Taxxi ghall-hlas tas-somma ta' €141,815.04, kif dedotta fl-ittra ufficjali promutorja tieghu, saret f'cirkostanzi fejn l-imghaxijiet u l-penali komprizi fl-istess imsemmi ammont ghandhom jistghu jitnaqqsu sa massimu ta' tmenin fil-mija (80%), u ghalhekk ma jaghmel l-ebda sens legali jew fattwali li l-Kummissarju tat-Taxxi jivvanta titolu ezekuttiv fuq fl-ammont intier f'dawn ic-cirkostanzi.*

**III.** *ILLI, minghajr pregudizzju ghas-suespost, kwalsiasi penali amministrattivi komprizi fl-ammont ta' €141,815.04 li qed jigi reklamati mill-Kummissarju tat-Taxxi, imposti minhabba hlasijiet bin-nieqes ta' taxxa fuq il-valur mizjud, m'humix kontemplati fil-ligi - senjatament fid-disposizzjonijiet tal-Kapitolu 406 tal-Ligijiet ta' Malta, u fil-ligijiet sussidjarji relattivi - u konsegwentement l-istess Kummissarju tat-Taxxi ma jista' qatt jivvanta titolu ezekuttiv fuq l-ammont intier reklamati minnu ta' €141,815.04.*

**IV.** *ILLI, minghajr pregudizzju ghas-suespost, it-talba ghall-hlas tas-somma ta' €141,815.04, kif dedotta mill-Kummissarju tat-Taxxi fl-ittra ufficjali promutorja tieghu tal-4 ta' Dicembru 2015, hija totalment infondata fil-fatt u fid-dritt, u dan kif ser jirrizulta ulterjorment waqt it-trattazzjoni ta' dan ir-rikors.*

*GHALDAQSTANT, u ghar-ragunijiet kollha hawn fuq premissi, l-kumpannija esponenti umilment titlob lil din l-Onorabbli Qorti sabiex, prevja kull dikjarazzjoni ulterjuri necessarja u opportuna, joghgobha tiddikjara illi t-talba tal-Kummissarju tat-Taxxi kif dedotta fl-ittra ufficjali tieghu tal-4 ta' Dicembru 2015 hija infondata fil-fatt u fid-dritt, u sabiex, konsegwentement, tirrevoka t-titolu ezekuttiv vantat mill-istess Kummissarju tat-Taxxi fil-konfront tal-kumpannija esponenti, u dan bl-ispejjez kontra tieghu.*

Rat illi l-atti tar-rikors promotur, d-digriet u l-avviz tas-smiegh gew debitament notifikati skond il-ligi.

Rat ir-Risposta tal-Kummissarju tat-Taxxi, datata 29 ta' Novembru 2016, (vide fol 12 et seq), li taqra hekk;

*Jesponi bir-rispett:*

- 1. Illi b'mod preliminari, r-rikors promotur huwa null u minghajr effett in kwantu m'huwa msejjes fuq l-ebda disposizzjoni tal-ligi. Ir-rikorrenti jridu jindikaw a bazi ta' liema Artikolu/i tal-ligi hija msejjsa din il-procedura u l-esponenti jirrizerva d-dritt li jressaq eccezzjonijiet ulterjuri f'dan ir-rigward;*
- 2. Illi b'mod preliminari, u minghajr pregudizzju ghas-suespost, ir-rikors promotur huwa null in kwantu ma sarx fil-forma ta' rikors mahluf kif titlob il-ligi;*
- 3. Illi wkoll b'mod preliminari u minghajr pregudizzju ghas-suespost, bid-dovut rispett din l-Onorabbli Qorti m'ghandhiex il-poter sabiex tissindika jew tindaga dwar l-ammont dovut lill-esponenti in kwantu tali ammont hu dovut bis-sahha ta' titolu ezekuttiv li l-esponenti gia ghandu fil-konfront tas-socjeta' rikorrenti ai termini tal-Artikolu 59 tal-Kap. 406, filwaqt li l-ittra ufficjali in kwistjoni bin-numru 4049/15 hi intiza biss li tirrendi ezegwibbli l-istess titolu ezekuttiv li ghandu l-esponenti;*
- 4. Illi minghajr pregudizzju ghas-suespost u wkoll b'mod preliminari, dejjem bid-dovut rispett, fi kwalunkwe kaz din l-Onorabbli Qorti mhix il-forum kompetenti sabiex tiddetermina jekk l-ammont pretiz huwiex dovut o meno in kwantu huwa biss it-Tribunal ta' Revizjoni Amministrattiva li ghandu l-poter sabiex jiddetermina l-istess;*
- 5. Illi minghajr pregudizzju ghas-suespost, l-esponenti segwa u agixxa skont id-dettami tal-ligi u cioe' l-procedura kkontemplata fil-Kap. 406 tal-Ligijiet ta' Malta sabiex ottjena t-titolu ezekuttiv favur tieghu kif se jirrizulta waqt it-trattazzjoni tal-kawza;*
- 6. Illi peress li s-socjeta' rikorrenti ma ssottomettietx id-denunzji mehtiega skont il-ligi, l-esponenti agixxa ai termini tal-Artikoli 31 u 59 tal-Kap. 406 tal-Ligijiet ta' Malta u hareg stejjem fil-konfront tas-socjeta' rikorrenti, li gew notifikati lill-istess socjeta' rikorrenti, kif se jirrizulta ulterjorment waqt is-smiegh tar-rikors;*

7. *Illi ai termini tal-Artikolu 43 tal-Kap. 406 tal-ligijiet ta' Malta, "Kull persuna li thoss ruhha aggravata bi stima li tigi notifikata lilha tista' taghmel appell kontra dik l-istima lit-Tribunal (tar-Revizjoni Amministrattiva)", pero' s-socjeta' rikorrenti ghazlet li ma taghmilx uzu mir-rimedju moghti fil-ligi u ma ntavolat l-ebda appell;*
8. *Illi ghalhekk kull kwistjoni rigwardanti l-istejjem mahruga taqa' fil-mansjoni esklussiva tat-Tribunal ta' Revizjoni Amministrattiva, u dejjem bid-dovut rispetta, mhux ta' din l-Onorabbli Qorti, li ma tistax tissostitwixxi d-diskrezzjoni tat-Tribunal;*
9. *Illi minghajr pregudizzju ghas-suespost, gia la darba ma saret l-ebda kontestazzjoni ghall-istejjem imsemmija fit-terminu moghti fil-ligi, ma tista' ssir l-ebda kontestazzjoni f'dan l-istadju dwar il-kreditu dovut lill-esponenti ai termini ta' l-istess stejjem;*
10. *Illi l-istejjem mibghuta lis-socjeta' rikorrenti ai termini tal-Artikolu 31 tal-Kap. 406 kif fuq inghad, jikkostitwixxu avviz u talba ghall-hlas ai termini tal-Artikolu 59 tal-Kap. 406 tal-ligijiet ta' Malta, u gia la darba ma saret l-ebda opposizzjoni ghall-istess da parte tas-socjeta' rikorrenti kif tippermetti l-ligi ghalhekk l-avviz in kwistjoni sar jikkostitwixxi titolu ezekkuttiv ai termini tal-imsemmi Artikolu 59 tal-Kap. 406 li gie sussegwentement rez ezegwibbli permezz tal-ittri ufficjali in kwistjoni;*
11. *Illi ghalhekk, is-socjeta' rikorrenti kienet f'posizzjoni u kellha kull opportunita' li tikkontesta a tempo vergine l-istejjem u t-talba ghall-hlas mahruga fil-konfront taghha ai termini tal-Artikoli 31 u 59 tal-Kap. 406, pero' dan m'ghamlitux;*
12. *Illi ghalhekk, gia la darba s-socjeta' rikorrenti kellha l-opportunita' li tikkontesta l-istejjem ai termini tal-ligi pero' ghazlet li tibqa' siekta, ma tistax tikkontesta l-ammonti dovuti f'dan l-istadju meta l-esponenti ghandu f'fidu titolu ezekkuttiv rez ezegwibbli fil-konfront tas-socjeta' rikorrenti;*

13. *Illi minghajr ebda pregudizzju ghas-suespost, fir-rigward ta' dak allegat mis-socjeta' rikorrenti li t-talba ghall-hlas maghmula mill-esponenti hi intempestiva in kwantu s-socjeta' rikorrenti applikat ghat-thassir ta' imghax u penali amministrattiva, l-esponenti jeccepixxi li tali applikazzjoni ma tissospendix u m'ghandha l-ebda impatt jew effett fuq it-titolu eżekuttiv tal-esponenti jew l-eżekuzzjoni tal-istess. Illi ghalhekk, it-talba maghmula mill-esponenti mhix intempestiva u tista' tigi eżegwita';*
14. *Illi minghajr pregudizzju ghas-suespost, fi kwalunkwe kaz is-socjeta' rikorrenti hi ben konxja, in kwantu giet infurmata mill-esponenti, li mhix eligibbli ghar-remissjoni tal-penali u l-interessi in kwantu ghad hemm numru ta' denunzji li ghadhom ma gewx sottomessi da parte taghha;*
15. *Illi minghajr pregudizzju ghas-suespost, fir-rigward ta' dak allegat mis-socjeta' rikorrenti li l-penali amministrattivi dovuti lill-esponenti m'humix ikkontemplati fil-ligi u li per konsegwenza l-esponenti ma jistax jivvanta titolu eżekuttiv fuq l-ammont intier minnu reklamat, l-esponenti jeccepixxi, bid-dovut rispet, li tali allegazzjoni mhix korretta u ghandha tigi respinta in kwantu l-penali amministrattiva tirrizulta dovuta ai termini tal-Artikolu 38 tal-Kap. 406. L-esponenti jerga' jtenni bir-rispett kollu li tali eccezzjoni hi minghajr pregudizzju ghall-eccezzjonijiet precedenti relattivi ghall-fatt li tali kwistjoni rigwardanti l-penali amministrattivi u jekk dawn humix dovuti o meno taqa' fil-mansjoni esklussiva tat-Tribunal ta' Revizjoni Amministrattiva u mhux ta' din l-Onorabbli Qorti;*
16. *Illi ghalhekk, l-ammont indikat fl-ittra ufficjali in kwistjoni huwa dovut.*
17. *Illi ghalhekk it-talbiet kollha tas-socjeta' rikorrenti huma nfondati fil-fatt u fid-dritt u ghandhom jigu michuda, bl-ispejjez kontra l-istess socjeta' rikorrenti.*

Rat in-nota ta' sottomissjonijiet tal-Kummissarju tat-Taxxi datata 20 ta' Marzu 2017, (vide fol 24 et seq);

Rat id-dokumenti eżebiti u l-atti kollha tal-kawza;

Semgħet it-trattazzjoni tal-partijiet.

### **Ikkonsidrat;**

Din hija sentenza rigward l-ewwel zewg eccezzjonijiet preliminari tal-intimat, permezz ta' liema il-Kummissarju tat-Taxxi eccepixxa n-nullita tar-rikors promotur tas-socjeta rikorrenti.

Permezz tal-ewwel eccezzjoni l-Kummissarju tat-Taxxi eccepixxa illi r-rikors promotur huwa null ghaliex m'huwa msejjes fuq l-ebda dispozizzjoni tal-ligi.

Hija jurisprudenza kostanti tal-Qrati taghna, li bdiet tevolvi minn qabel dan is-seklu, illi l-formalizmu eccessiv ghandu jigi evitat, u l-atti gudizzjarji ghandhom kemm jista' jkun jigu salvati.<sup>1</sup> Kif inghad fis-sentenza fl-ismijiet **Salvatore Tonna vs Carmelo Chetcuti et**, deciza mill-Qorti tal-Appell Kummercjali fis-16 ta' Novembru 1934:

*“...l-ligi u l-qorti aktar mil-legalizmu u formalizmu thares lejn dak li hu skond il-haqq u s-sewwa, lejn il-gustizzja sostanzjali, xi drabi wkoll, fejn jinhtieg, moderata mill-principju ta' l-ekwita`, li wisq tajjeb giet imfissra bhala ‘la giustizia del dato caso’.”*

Il-Qorti taghraf illi l-ligi ma tirrikjedix illi r-rikorrent f'kawza jinkludi fir-rikors promotur tieghu l-artikolu fuq liema jkun qed isejjes il-pretensjoni tieghu. Dak li titlob il-ligi minn rikorrent huwa li fir-rikors promotur iffisser b'mod car l-oggett tal-kawza u r-ragunijiet ghat-talba, jaghmel it-talbiet tieghu, u flimkien mar-rikors, jannetti kwalunwke dokument a dispozizzjoni tieghu illi jsostni l-pretensjoni tieghu. Kif inghad fis-sentenza fl-ismijiet **Alfred Hili & Co Ltd et vs Master Electric Company Limited** deciza minn din il-Qorti diversament presjeduta fl-10 ta' Novembru 2004:

*“Imkien fil-ligi mhu impost l-obbligu fuq l-attur li fic-citazzjoni jindika liema kienet il-ligi li kellha tigi applikata ghall-fatti li kienu jiformaw il-*

---

<sup>1</sup> Vide per eżempju **Xuereb utrinque**, Qorti tal-Kummerc deciza 2 ta' Jannar 1883; **Salvatore Bilocca vs Salvatore Schembri**, Qorti tal-Appell deciz 11 ta' Ottubru 1920; **Carmelo Bonavia vs Alfred Denicola et**, Qorti tal-Appell Kummercjali deciz 20 ta' Gunju 1930.

*meritu tat-talba tieghu .... Il-ligi tesigi biss tifsira cara u sewwa tal-fatti li minnhom torigina l-kawza u l-kawzali li jaghtu lok ghall-istess talba u jiggustifikawha” [Vol.LXXXII.II.726].*

*Illi fuq l-istregwa tal-massima ubi lex voluit lex dixit, mhux permess li jizdiedu rekwiziti li mhumiex kontemplati mill-ligi, bhala raguni ghal-validita' tal-att tac-citazzjoni.”*

Bl-istess mod, fis-sentenza fl-ismijiet **U.C.I.M Company Limited vs Nathan Martin** deciza minn din il-Qorti diversament presjeduta fis-17 ta' Jannar 2001:

*“...in-nullita' ta' att gudizzjarju, biex tirnexxi, trid taqa' taht il-parametri precizi ta' dak li jipprovi l-artikolu 789 (1) tal-Kap 12. Billi, kif inghad, it-tismija ta' artikolu tal-ligi ma hiex rekwizit specifiku li l-ligi titlob fl-att tac-Citazzjoni, la jista' jinghad li tali nuqqas jaghti lok ghal nullita' iddikjarata mil-ligi espressament [art. 789 (1)(a)] u lanqas li sehhet vjolazzjoni tal-forma mehtiega mil-ligi [art. 789 (1)(c)].”*

Minn qari tar-rikors promotur jirrizulta ampjament illi s-socjeta rikorrenti segwiet strettament id-dettami tal-ligi fl-impostar tar-rikors promotur taghha, billi r-rikors taghha fih imfisser b'mod car l-oggett u r-raguni tat-talba taghha. Filfatt l-unika nuqqas fil-forma lamentat mill-intimat huwa illi s-socjeta rikorrenti naqqset milli ticcita l-artikolu tal-ligi illi fuqu qed isejjes l-azzjoni taghha, haga illi, kif ikkonfermat mill-gurisprudenza sucitata m'hijiex rikjesta mill-ligi u ghalhekk dan “in-nuqqas” ma jistghax iwassal ghan-nullita tar-rikors.

Minn dan isegwi illi l-ewwel eccezzjoni preliminari tal-intimat hija kompletament infondata u ghalhekk qed tigi michuda.

### **Ikkonsidrat**

Permezz tat-tieni eccezzjoni tieghu l-intimat eccepixxa illi r-rikors promotur huwa null in kwantu ma sarx fil-forma ta' rikors mahluf kif titlob il-ligi.

L-intimat ghamel referenza ghas-sentenza fl-ismijiet **Paul Vella vs Kummissarju tat-Taxxi Interni** deciza minn din il-Qorti diversament presjeduta fit-30 ta' Jannar 2009 u **Kummissarju tat-Taxxi Interni vs Martin Cassano** deciza minn din il-Qorti diversament presjeduta fit-12 ta' Frar 2010, ghaliex skont hu, dawn is-sentenza juru illi skont il-gurisprudenza Maltija, s-socjeta ntimata kellha semmai tintavola dawn il-proceduri permezz ta' rikors mahluf.

Illi pero, wara li rat is-sentenza fl-ismijiet Paul Vella vs Kummissarju tat-Taxxi Interni, il-Qorti taghraf illi dik il-kawza ma kienet xejn konsimili ghal kawza odjerna, kif jargumenta l-intimati, ghaliex il-parametri ta' dak l-azzjoni kienet kompletament differenti. Kif jidher mit-talba maghmula minn Paul Vella, dak li kien qiegħed jikkontesta Vella, ma kienx il-validita tat-titolu esekuttiv tal-intimat kif qed tagħmel is-socjeta rikorrenti, izda sejjes il-kawza tieghu fuq il-fatt li l-ebda ammont ma' kien dovut minnu.<sup>2</sup> Bl-istess mod, fil-kaz bl-ismijiet Kummissarju tat-Taxxi Interni vs Martin Cassano, Cassano ma uzax il-procedura adoperata minnu biex jikkontesta l-validita tat-titolu esekuttiv tal-Kummissarju tat-Taxxi Interni, izda minflok sejjes l-azzjoni tieghu fuq il-fatt li l-ebda ammont ma kien dovut minnu, u li t-talba tal-Kummissarju kienet preskritta.<sup>3</sup>

Minn naha l-ohra, fis-sentenzi li ghalihom issir referenza mis-socjeta rikorrenti, u cioe fis-sentenzi fl-ismijiet **Carmelo Bonello vs Il-Kummissarju tat-Taxxa fuq il-Valur Mizjud** deciza minn din il-Qorti diversament presjeduta fil-11 ta' Jannar 2013 u **Frank X. Fenech vs Kummissarju tat-Taxxa fuq il-Valur Mizjud** deciza minn din il-Qorti diversament presjeduta fil-21 ta' Jannar 2010, it-talba li saret mir-rikorrenti kienet, tista' tghid, identika ghal dik odjerna, u ma giet ravvizata ebda nullita fir-rikors promotur.

Il-Qorti rat ir-rikors promotur tas-socjeta rikorrenti u taghraf illi dak li qegħda tikkontesta s-socjeta ntimata m'huwiex il-quantum pretiz mill-intimat, izda proprju l-validita tat-titolu esekuttiv vantat minnu.

---

<sup>2</sup> Is-sentenza tagħmel referenza għar-rikors promotur b'dan il-mod: "*B'rikors tat-18 ta' Diċembru 2008 ir-rikorrent, wara li qal illi hu dejjem ħallas it-taxxa li kellu jħallas skond il-ligi, talab illi l-qorti tghid illi dak li qiegħed jitlob l-intimat fl-ittra ufficjali tat-2 ta' Dicembru 2008 ma huwiex dovut.*"

<sup>3</sup> Is-sentenza tagħmel referenza għar-rikors promotur b'dan il-mod: "*B'rikors tat-12 ta' Diċembru 2008 ir-rikorrent, wara li qal illi hu dejjem ħallas it-taxxa li kellu jħallas skond il-liġi, u li, f'kull każ, parti mis-somma mitluba mill-intimat waqgħet bi preskrizzjoni taħt l-art. 47(2) tal-Kap. 372, Kopja Informali ta' Sentenza Pagna 2 minn 3 Qrati tal-Gustizzja talab illi l-qorti tiġhad it-talba magħmula mill-intimat fl-ittra ufficjali tal-1 ta' Diċembru 2008.*"

Skont l-ewwel sub inciz tal-artikolu 281 tal-Kapitolu 12 tal-Ligijiet ta' Malta:

*“[m]inghajr preġudizzju għal kull jedd iehor taht din il- ligi jew xi ligi oħra, persuna kontra min jinhareġ att eżekuttiv jew xi persuna oħra interessata, tista’ tagħmel rikors li jkun fih is-sottomissjonijiet kollha li tista’ tkun tixtieq tagħmel flimkien mad-dokumenti kollha li jsostnu r-rikors lil dik il-qorti li tkun harġet dak l-att fejn titlob li l-att eżekuttiv jithassar, sew għal kollox jew f’parti minnu biss, għal raġuni valida skont il-ligi.”*

Ma jirrizultax illi l-ligi tat-taxxa tipprovdi għal mod differenti minn dak provdut fil-Kapitolu 12 kif individwu jista’ jattakka t-titolu esekuttiv vantat mill-Kummissarju. Lanqas ma jirrizulta illi l-ligi tat-taxxa tipprekludi espressament l-applikazzjoni tal-artikolu sucitat. Għalhekk, applikat il-principju ta’ *ubi lex voluit dixit*, il-Qorti tqis illi t-tieni eccezzjoni tal-intimat hija nfondata, ghaliex skont il-ligi citata is-socjeta rikorrenti ma kellhiex bzonn tipprocedi permezz ta’ rikors mahluf, izda ghandha d-dritt illi tipprocedi permezz ta’ rikors simplici.

Għal dawn il-motivi, il-Qorti taqta’ u tiddeciedi billi tichad l-ewwel u t-tieni eccezzjoni preliminari tal-Kummissarju tat-Taxxi u tordna l-prosegwiment tal-kawza.

Spejjez riservati għal vertenza finali.

**Moqrija.**

**Mhallef Jacqueline Padovani Grima LL.D. LL.M. (IMLI)**

**Lorraine Dalli  
Deputat Registratur**